



श्रीशङ्करभगवत्पादविरचितसौन्दर्यलहर्याम् अलङ्कारसौन्दर्यम्

डा. एस्. एन्. कोटियाल

महाकवित्ववेदान्तित्वयोः अभूतपूर्वं सामानाधिकरण्यं दृश्यते शङ्करावतारभूतेषु श्रीशङ्करभगवत्पादेषु । यद्यपि तेषां सर्वा अपि कृतयः एतस्योदाहरणानि भवन्ति तथापि जगन्मातुः पुत्रत्वेन आत्मानं सम्भाव्य लिखितायां सौन्दर्यलहर्याम् भगवत्पादानां महाकवित्वं पारेवाचमिति वक्तव्यं भवति । तत्रापि शब्दार्थालङ्काराणां सौन्दर्यं तु अत्यपूर्वं दृश्यते । अतः सौन्दर्यलहर्यां भगवत्पादप्रयुक्तालङ्काराणां सौन्दर्यविषये किञ्चिदत्र प्रस्तौमि ।

काव्यसौन्दर्यवर्धकेष्वग्रं स्थानमलङ्काराणाम् । साहित्यशास्त्रस्य षट् प्रस्थानेषु अलङ्कारप्रस्थानमन्यतमम् । मानवशरीरसौन्दर्यवर्धककटककुण्डलादिसादृश्येन अनुप्रासोपमादयः शब्दार्थालङ्कारा अपि अलङ्कारशब्दैर्व्यवहियन्ते । न कान्तमपि निर्भूषं विभाति वनितामुख-मित्युक्त्वा¹ भामहः काव्ये आत्मभूतस्य रसस्य, तद्धर्मभूतगुणानां, ध्वन्यौचित्याद्यंशानां सत्त्वेऽपि अलङ्कारं विना काव्यसौन्दर्याभावं प्रतिपादयामास । चन्द्रालोककारोऽपि-

अङ्गीकरोति यः काव्यं शब्दार्थावनलङ्कृती ।

असौ न मन्यते कस्मादनुष्णमनलं कृती ॥²

इत्युक्त्वा काव्येऽलङ्काराणां सर्वश्रेष्ठं स्थानं दत्तवान् । किन्त्वलङ्कारशास्त्रप्रमाणभूता आनन्दवर्धन-मम्मटाचार्यादयः रसस्यैव सर्वप्राधान्यं दत्त्वा अलङ्कारस्य स्थानं परिमितमकुर्वन् । तथापि गहनस्यापि विषयस्य झटिति विशदीकरणेनालङ्काराः काव्ये महत्त्वपूर्णं स्थानं प्राप्नुवन्तीत्यत्र न कस्यापि विमतिः ।

¹ भामहः काव्यालङ्कार, १/१३

² चन्द्रालोक-१/८

एवं सति वर्णनानिपुणस्य कवेः कर्म अलङ्कारैर्विना कथं निर्वर्तितं स्यात् ?

सौन्दर्यलहर्या

शङ्करभगवत्पादैः

प्रतिपाद्यविषयोपकारकत्वेनानेकेषामलङ्काराणामलङ्कारत्वं संसाधितम् ।

प्रतिपाद्यः काव्यात्मभूतो रसादिः तत्परिपोषका अलङ्कारा रससमाहितचित्तस्य कवेः

अपृथग्यत्ननिर्वर्त्याः भवेयुरित्यानन्दवर्धनाचार्यः स्पष्टतया प्रतिपादयति-

रसाक्षिप्ततया यस्य बन्धः शक्यक्रियो भवेत् ।

अपृथग्यत्ननिर्वर्त्यः सोऽलङ्कारो ध्वनौ मतः ॥³

इति । तत्र यमकानुप्रासादिशब्दालङ्काराणां अपृथग्यत्ननिर्वर्त्यत्वं न सम्भवतीति हेतोः

तेषां रसपोषकत्वं स्पष्टतया निराकृतञ्च-

शृङ्गारस्याङ्गिनो यत्नादेकरूपानुबन्धनात् ।

सर्वेष्वेव प्रभेदेषु नानुप्रासः प्रकाशकः ॥⁴

ध्वन्यात्मभूते शृङ्गारे यमकादिनिबन्धनम् ।

शक्तावपि प्रमादित्वं विप्रलम्भे विशेषतः ॥⁵

यद्यपि शृङ्गाररससम्बद्धतया एव उक्तमानन्दवर्धनेन तथापि शृङ्गारस्य यः स्थायीभावः

वर्तते 'रतिः' सैव देवादिविषया भवति चेत् भावः भवति । सैव भक्तिरित्युच्यते । रतेः

माधुर्यादेव शृङ्गारस्यापि माधुर्यम् । अतः रतेरपि माधुर्यात् तन्मूलः 'भक्ति'भावेऽपि मधुर

एव । तेन तत्रापि एतादृशशब्दालङ्कारा परिहरणीया एव भवन्ति ।

आनन्दवर्धनाचार्यादपि पूर्वमेव काव्यानि विरचितवद्भिः कालिदासादिभिः

ज्ञातमेवैतत्त्वमिति शब्दालङ्काराणां प्रयोगः यावच्छक्यं तावत्परिहृतमेव । किन्तु

³ ध्वन्यालोकः-२/३९

⁴ ध्वन्यालोकः-२/३७

⁵ ध्वन्यालोक-२/३८

परमाश्चर्यमिदं यत् अन्यकाव्यरचनाकारैः स्वकाव्येष्वदत्तं स्थानं (दातुमिच्छद्भिः)
 परमकारुणिकैः शङ्कर-भगवत्पादैः शब्दालङ्काराणामपि स्थानं दत्त्वा तेषां रसपोषकत्वं
 संसाधितमिति । सामान्यतः देवादिविषया रतिरेव आचार्याणां काव्येषु व्यज्यते । तत्र
 व्यज्यमानदेवताविषयकरतेरभिव्यक्तौ यथा शब्दालङ्कारा विरोधिनो न भवेयुः तथा
 तेऽलङ्कारा उपनिबद्धाः । एवमाचार्यैरुपकृताः सन्तः तेऽलङ्कारा स्वेषां रसविरोधित्वं
 विहाय रस(भाव)पोषकत्वद्वारा, तेषु कार्तरज्यं समर्पयन्तीव भान्ति । उदाहरणार्थम्-

नितान्तकान्तदन्तकान्तिमन्तकान्तकात्मजम्
 अचिन्त्यरूपमन्तहीनमन्तरायकृन्तनम् ।
 हृदन्तरे निरन्तरं वसन्तमेव योगिनां
 तमेकदन्तमेकमेव चिन्तयामि सन्ततम् ॥ ⁶

आचार्याणां गणेशविषयकरतिभावस्य पोषकत्वेनात्रानुप्रासः विलसतीत्यत्र को वा विवदेत् ?

तथैव स्वरचितायां सौन्दर्यलहर्यामपि मातुः स्वरूप-सौन्दर्य-महिमादीनां वर्णने पर्याप्ततया
 शब्दालङ्काराः यमकानुप्रासादयः शोभन्ते । अपि च तेषां हृद्गतं भावं
 सुस्पष्टतयाऽभिव्यञ्जयन्ति । उदाहरणार्थम्-

वृत्त्यनुप्रासः-

नखानामुद्योतैर्नवनलिनरागं विहसतां
 कराणां ते कान्तिं कथय कथयामः कथमुमे
 कयाचिद्वा साम्यं भजतु कलया हन्त कमलं
 यदि क्रीडल्लक्ष्मीचरणतललाक्षारसचणम् ॥ ⁷

तव स्तन्यं मन्ये धरणिधरकन्ये हृदयतः
 पयः पारावारः परिवहति सारस्वतमिव ।

⁶ महागणेशपञ्चरत्नस्तोत्रम्

⁷ सौन्दर्यलहरी-७१

दयावत्या दत्तं द्रविडशिशुरास्वादय तव यत्
कवीनां प्रौढानामजनि कमनीयः कवयिता ॥ ८

यमकम्

सौन्दर्यलहरी-२१, ६७

तटिल्लेखातन्वीं तपनशशिवैश्वानरमयीं
निषण्णां षण्णामप्युपरि कमलानां तव कलाम् ।
महापद्माटव्यां मृदितमलमायेन मनसा
महान्तः पश्यन्तो दधति परमाहलादलहरीम् ॥ ९

एवं शब्दालङ्काराणामपि काव्यरसपोषकत्वं
साधितवतामाचार्याणामर्थालङ्कारप्रयोगविषये किं वा वक्तव्यम् । काव्यग्रन्थेषु अधिकतया
कामिन्यादीनां सौन्दर्यवर्णनायोपयुज्यमानानामलङ्काराणां कलङ्कं परिहर्तुकामा इव
आचार्याः देव्या वर्णने तेषां सार्थक्यं सम्पादितवन्तः ।
देवीविषयकरतिभावसमाहितचित्तानामाचार्याणाम् पृथग्यत्नेन विनैव अहमहमिकया
सहजतया प्रयुक्तानां तेषामवलोकनेन विस्मरामो वयं ते वेदान्तित्वम् । यतोऽनेकेषु
श्लोकेषु न केवलमेक एवालङ्कारः किन्त्वनेकेऽलङ्कारा विलसन्ति ।

तत्र मङ्गलश्लोक एव समासोक्ति-परिकर-परिकराङ्कुर-काव्यलिङ्गरूपैः
चतुर्भिरलङ्कारैः भगवत्याः सर्वोत्कृष्टत्वमाचार्यैः प्रतिपादितम्-

शिवः शक्त्या युक्तो यदि भवति शक्तः प्रभवितुं
न चेदेवं देवो न खलु कुशलः स्पन्दितुमपि ।

^८ सौन्दर्यलहरी-७५

^९ सौन्दर्यलहरी-श्लोक-२१

अतस्त्वामाराध्यां हरि-हर-विरिञ्च्यादिभिरपि

प्रणन्तुं स्तोतुं वा कथमकृतपुण्यः प्रभवति ॥ ¹⁰

परिकरः -अलङ्कारः परिकरः साभिप्राये विशेषणे । ¹¹

शक्त्या युक्तत्वादिविशेषणानां साभिप्रायत्वात् परिकरालङ्कारः । शक्त्या युक्त
इत्येतदनन्यगतिकत्वाभिप्रायकम् । हरिहरविरिञ्च्यादिभिरप्याराध्यत्वरूपं देव्या विशेषणं
तस्या सर्वोत्कृष्टत्वाभिप्रायकम् । अकृतपुण्यत्वरूपं विशेषणं स्वस्य
कृतपुण्यत्वाभिप्रायकम् ।

परिकराङ्कुरः-साभिप्राये विशेष्ये तु भवेत्परिकराङ्कुरः । ¹²

अत्र शिव-शक्तीत्यादीनां विशेष्यपदानामभिप्रायगर्भत्वात् परिकराङ्कुरालङ्कारः ।
शिवशब्दस्यात्र इच्छाशक्त्याश्रयत्व-स्वयंप्रकाशत्व-जाड्यरहितत्व-
अविद्यानिर्मुक्तत्वादयभिप्रायगर्भत्वम् । शक्तिशब्दस्य च जगन्निर्माणशक्तत्वमभिप्राय
इति विशेष्यपदानामभिप्रायगर्भता ।

समासोक्तिः-समासोक्तिः परिस्फूर्तिः प्रस्तुतेऽप्रस्तुतस्य चेत् । ¹³

पूर्वाक्ये शिवशक्त्योः जाय-पतिन्यायात् नित्यशृङ्गारेण लौकिकनायक-नायिकयोः
व्यवहारः प्रतीयत इति समासोक्तिः ।

काव्यलिङ्गम्-काव्यलिङ्गं हेतोर्वाक्यपदार्थता ¹⁴

हेतोर्वाक्यार्थत्वपदार्थत्वयोरन्यतरत्वे काव्यलिङ्गालङ्कारो भवति ।

¹⁰ सौन्दर्यलहरी-श्लोक-१

¹¹ काव्यप्रकाश-उल्लस-१०

¹² काव्यप्रकाश-उल्लस-१०

¹³ काव्यप्रकाश-उल्लास-१०

¹⁴ काव्यप्रकाशः, दशमोल्लासः

अत्र पूर्ववाक्यस्योत्तरवाक्यं प्रति हेतुत्वात् हेतोर्वाक्यार्थत्वरूपं काव्यलिङ्गम् ।
क्वचिच्छ्लेषोऽपीति सर्वं रमणीयम् ।

उपमालङ्कारः

साधर्म्यमुपमा भेदे । उपमानोपमेययोरेव, न कार्यकारणयोः साधर्म्यं भवतीति तयोरेव
समानेन धर्मेण सम्बन्ध उपमा ।¹⁵

अमू ते वक्षोजावमृत--- ॥¹⁶

अस्मिन् श्लोके देव्याः दिव्यौ स्तनौ अमृतरसपूर्णमाणिक्यकलशयोरुपमितौ ।

भुजाश्लेषान्नित्यं---- ॥¹⁷

तव ग्रीवा धत्ते मुखकमलनालश्रियमियमित्यत्र ग्रीवायाः मुखकमलनालस्य
चोपमानोपमेयभावः स्पष्टः ।

रूपकालङ्कारः

तद्रूपकमभेदो य उपमानोपमेययोः । अतिसाम्यादनपहनुतभेदयोरभेदः ।¹⁸

उपमालङ्कारस्योदाहरणत्वेनोदाहृते भुजाश्लेषान्नित्यमित्यादौ श्लोके
मुखकमलमित्यत्र हारलतिकेत्यत्र च रूपकम् ।

हरक्रोधज्ज्वाला----- ॥¹⁹

क्रोधज्ज्वालेत्यत्र रूपकम् ।

¹⁵ काव्यप्रकाश-१०/८७ कारिकायाः प्रथमपादः तद्वृत्तिभागश्च ।

¹⁶ सौन्दर्यलहरी-श्लोक-७३

¹⁷ सौन्दर्यलहरी-श्लोक-६८

¹⁸ काव्यप्रकाश-१०/९१ कारिकायाः पूर्वार्द्धः, तद्वृत्तिभागश्च ।

¹⁹ सौन्दर्यलहरी-श्लोक-७६

करग्राह्यं शम्भो--- ॥ ²⁰

अत्र मुखमुकुरवृन्तमित्यत्र रूपकम् ।

उत्प्रेक्षालङ्कारः

सम्भावनमथोत्प्रेक्षा प्रकृतस्य समेन यत् । ²¹

गले रेखास्तिस्रो----- ॥ ²²

यदेतत्कालिन्दी--- ॥ ²³

अतिशयोक्तिः

निगीर्याध्यवसानं तु प्रकृतस्य परेण यत् ।

प्रस्तुतस्य यदन्यत्वं यद्यर्थोक्तौ च कल्पनम् ॥

कार्यकारणयोर्यश्च पौर्वापर्यविपर्ययः ।

विज्ञेयाऽतिशयोक्तिः सा ----- ॥ ²⁴

भवानि त्वं दासे मयि वितर दृष्टिं सकरुणाम्
इति स्तोतुं वाञ्छन् कथयति भवानि त्वमिति यः ।
तदैव त्वं तस्मै दिशसि निजसायुज्यपदवीं
मुकुन्दब्रह्मेन्द्रस्फुटमुकुटनीराजितपदाम् ॥ २२ ॥

²⁰ सौन्दर्यलहरी-श्लोक-६७

²¹ काव्यप्रकाश-१०/९२ कारिकाया पूर्वाद्धः ।

²² सौन्दर्यलहरी-श्लोक-६९

²³ सौन्दर्यलहरी-श्लोक-७७

²⁴ काव्यप्रकाश-१०/१००, १०१

भवानि त्वमिति अर्धस्तुतिवाक्यकथनसमये एव तस्मै भक्ताय निजसायुज्यपदवीं
दिशसि इति अतिशयेन कथनात् अतिशयोक्तिरलङ्कारः ।

निदर्शना

निदर्शना अभवन् वस्तुसम्बन्ध उपमापरिकल्पकः ।²⁵

तनीयांसं पांसुं तव चरणपङ्केरुहभवं
विरिञ्चिः सञ्चिन्वन्विरचयति लोकानविकलम् ।
वहत्येनं शौरिः कथमपि सहस्रेण शिरसा
हरः सङ्क्षुद्ध्यै न भजति भसितोद्धूलनविधिम् ॥²⁶

भगवत्याः पादरेणुं हरः संक्षुध्य विभूतिवत् भजति । अत्र बिम्बप्रतिबिम्बभावात् निदर्शना ।

व्यतिरेकः

उपमानाद्यदन्यस्य व्यतिरेकः स एव सः ।²⁷

त्वदन्यः पाणिभ्यामभयवरदो दैवतगण
स्त्वमेका नैवासि प्रकटितवराभीत्यभिनया ।
भयात्त्रातुं दातुं फलमपि च वाञ्छा समधिकं
शरण्ये लोकानां तव हि चरणावेव निपुणौ ॥²⁸

अभयवरप्रदानरूपैकधर्मसत्त्वेऽपि भगवती प्रकटिताभयवरदहस्ता नास्तीति

न्यूनत्ववर्णनेन व्यतिरेकालङ्कारः ।

सङ्करः

त्वदन्यः----इत्यादौ श्लोके व्यतिरेक-काव्यलिङ्गयोः अङ्गाङ्गिभावेन सङ्करः ।

असङ्गतिः

²⁵काव्यप्रकाशः- दशमोल्लासः

²⁶सौन्दर्यलहरी-श्लोक-२

²⁷काव्यप्रकाशः- दशमोल्लासः

²⁸सौन्दर्यलहरी-श्लोक-४

आख्याते भिन्नदेशत्वे कार्यहेत्वोरसङ्गतिः²⁹

अमरललनाः गिरिशसायुज्यपदवीं प्राप्नुवन्ति तेन भगवत्याः सुन्दररूपं
पश्यन्तीति कार्यकारणयोः भिन्नदेशत्वमुक्तत्वात् असङ्गतिरलङ्कारः ।

एवमेव 'यत् सर्वत्र सालङ्कारौ---' इत्येनां मम्मटस्योक्तिं निदर्शयन्त
इवभगवत्पादाः प्रतिपदमपि सालङ्कृतमेव कृतवन्त इव भाति ।

²⁹ चन्द्रालोकः ५/७८